



**QORTI ĊIVILI
(SEZZJONI TAL-FAMILJA)**

IMHALLEF

**Onor. Abigail Lofaro LL.D., Dip. Stud. Rel.,
Mag. Jur. (Eur. Law)**

Illum, 15 ta' Diċembru 2022

Rikors Ġuramentat Numru: 15/2021 AL

Fl-ismijiet:

A B

VS

C D

Il-Qorti:

Rat ir-rikors ġuramentat¹ tal-attriċi li permezz tiegħu ppremettiet:

¹ Fol. 1.

Illi r-rikorrenti kellha relazzjoni mal-konvenut minn liema relazzjoni twieldet tarbija wahda illi nghatat l-isem ta' E D illi twieldet nhar it-tmienja (8) ta' Dicembru tas-sena 2016 kif juri c-certifikat hawn anness u mmarkat bhala Doc A.

Illi r-relazzjoni ta' bejn il-partijiet intemmet f'it wara illi l-minuri ghalqet sena u f'it xhur fejn il-kagun ta' dan kollu jahti unikament il-missier.

Illi l-minuri kienet min dejjem tghix ma' ommha u thalliet mal-missier meta l-propjeta fejn kienet tirrisjedi l-omm ma baqghetx aktar abitabbli u bhala mezz ta sigurta fuq l-istess minuri.

Illi nfethet medjazzjoni bin-numru 759/19 liema medjazzjoni nghalqet stante illi l-missier falla s-sezzjonijiet tal-medjazzjoni aktar minn darbtejn u ghalhekk il-medjatur gie kostrett illi kellu jaghlaq il-medjazzjoni.

Illi ghalhekk kellha tinfetah din il-kawza stante illi mhux talli lomm ma thallietx aktar tara lil bintha izda l-minuri thalliet man-nanna paterna li mhix tawtorizza l-access mal-omm liema access kien dejjem liberu.

Illi l-minuri ghadha kull dritt illi tara lil ommha u tghix mal-missier u mhux man-nanniet paterni fin-nuqqas t'awtorizzazzjoni tal-Qorti.

Illi saru diversi tentattivi sabiex l-omm tara mqar lil bintha fil-gurnata t'ghelug sninha u ghalkemm l-omm taf li l-minuri ghandha hutha ohra u kienet tmur tajjeb maghhom, xorta ma thallietx tara lil bintha u wisq anqas tehodha maghha ghal access.

Illi fil-gurnata ta ghelug snin il-minuri hutha xtaqu illi jghidulha 'Happy birthday' u nanna paterna irrispondiet li 'Le ghax tbikkijili' qisu bhal akkwistat xi dritt sagro sant fuq din il-minuri.

Illi n-nanniet paterni spickaw irabbu lil minuri huma fejn lanqas l-affarijiet bazici ma huma jaghtuha speċjalment ikel fejn il-minuri tilfet hafna mill-piz, xi haga illi ser jigi pruvat waqt it-trattazzjoni tal-kawza odjerna.

Illi l-konvenut telaq lil bintu E D u bena relazzjonijiet ohra ma diversi partners minn liema relazzjonijiet ghandu tfal ohrajn.

Ghaldaqstant, in vista tal-premess, l-attriċi titlob lil din l-Onorabbli Qorti sabiex:

- 1. Tawtorizza lil minuri sabiex tgħix mal-omm stante illi hija l-persuna l-aktar idonea illi trabbi lil bintha;*
- 2. Tawtorizza l-kura u l-kustodja tal-minuri esklussivament f'idejn l-omm;*
- 3. Tordna manteniment ta' 200 ewro versu l-minuri kull erbgha gimghat;*
- 4. Tordna l-hlas ta' nofs l-ispejjez tal-edukazzjoni u sahha tal-istess minuri;*
- 5. Tawtorizza l-access versu l-missier ta' darbtejn fil-gimgha f'idejn l-Agenzija Appogg sabiex il-minuri ma tergax tigi mehuda malizżjozament minghand l-omm;*

U dawn that dawk il-provvedimenti illi din il-Qorti jidrilha xieraq u opportuni fic-cirkostanzi. Tant ir-rikorrenti tissottometti ghas-savju gudizzju ta' din l-Onorabbli Qorti.

Rat il-lista tax-xhieda tal-attriċi;

Rat li l-konvenut ġie debitament notifikat bir-rikors ġuramentat nhar it-12 ta' Frar 2021,² u ppreżenta risposta ġuramentata fejn ġie eċċepit.³

- 1. Illi huwa minnu li l-partijiet kienu f'relazzjoni li minnhom twieldet minuri bl-isem ta' E D, li illum il-ġurnata għandha erba' snin. Din ir-relazzjoni tkissret u l-minuri dejjem baqgħet tgħix mal-esponenti li ha hsieb u provda għall-bżonnijiet tal-istess. L-esponenti prova jilħaq ftehim bonarju mal-attriċi iżda dan ma ntlahaqx mhux għar-raġunijiet imputabbli lilu. Dwar l-aċċess, jingad ukoll li l-attriċi dejjem eżercitat aċċess b'mod sporadiku u qed tkun ta' eżempju ħażin għall-minuri. Illi ma hux minnu li l-attriċi qiegħda tigi b'xi mod imachħda minn bintha u tant ieħor ma huwiex minnu li n-nanniet paterni qed irabbu lill-minuri stante li għalkemm jgħinu lill-esponenti, huwa hu li jrabbi u jieħu hsieb lill-istess minuri. Tant ieħor ma*

² Fol. 7.

³ Fol. 8.

huwoex minnu li l-esponenti b'xi mod abbanduna lill-bintu biex imur ma parters differenti u dan if ser jiġi ppruvat fil-kawża;

2. *Illi b'mod preliminari l-esponenti diġa ntavolat kawża fl-ismijiet inversi 'C D vs A B', numru referenzjali 06/2021, liema kawża qiegħda appuntata għall-10 ta' Marzu 2021 quddiem l-Onorabbli Qorti tal-Familja diversament presjeduta. Illi din il-kawża hija proprju fuq l-istess mertu u bejn l-istess partijiet u għalhekk u skond il-prinċipju tal-lis alibi pendens din il-kawża odjerna għandha tiġi konnessa mal-kawża intavolata;*
3. *Illi b'referenza għall-ewwel talba, din qiegħda tiġi opposta stante li l-minuri E D għandha tkompli tgħix mal-esponenti missier stante li huwa l-aktar persuna idonea biex irabbi lill-miuri u jipprovdilha s-sigra' li għandha bżonn;*
4. *Illi l-esponenti jikkontesta t-tieni talba stante li l-kura u kustodja tal-minuri għandha tiġi fdata esklussivament f'idejn il-komparenti missier, li għandu jiġi awtrizzat jieħu deċiżjonijiet kollha relatati mal-minuri;*
5. *Illi in kwantu għat-tielet talba din għandha tiġi kkontestata u dana peress li hija l-attriċi li għandha tiġi ordnata thallas manteniment versu l-minuri u kif ukoll tkun ordnata thallas l-arretrati kollha ta' manteniment u dan peress li hija qatt ma provdjet għall-bżonnijiet ta' bintha minuri;*
6. *Taqbel mar-raba' talba b'dana li l-ispejjeż tas-saħħa u edukazzjoni tal-minuri għandhom jiġu nkorsi b'mod ugwali bejn il-partijiet u l-attriċi għandha tibda thallas dan lill-esponenti. Fin-nuqqas, dawn l-ispejjeż għandhom ikunu riflessi fl-ammont ta' manteniment I għandha thallas l-attriċi lill-esponenti għall-bżonnijiet ta' bintha;*
7. *Joponi għall-ħames talba stante li l-minuri dejjem għexet mal-esponenti u ma hemm l-ebda perikolu jew raġuni valida u wisq anqas huwa fl-interess tal-istess minuri li hija tara lill-missierha taħt superviżjoni. Għall-kuntrarju u in vista tal-aġir tal-attriċi, hija l-attriċi li għandha teżerċita aċċess b'superviżjoni għall-minuri;*

Salv eċċezzjonijiet ulterjuri.

B-ispejjeż kollha kontra l-attriċi li hija minn issa ingunta in subizzjoni.

Rat il-lista tax-xhieda tal-konvenut;

Rat iċ-ċertifikat tat-twelid ta' E D, li jgħib in-numru progressiv 7111 tas-sena 2016;⁴

Rat id-digriet tal-Qorti datat 27 ta' Novembru 2020,⁵ fejn il-Qorti ddikjarat il-medjazzjoni magħluqa u awtorizzat lill-partijiet jipproċedu b'kawża fit-terminu mpost mil-liġi;

Rat illi din il-kawża mxiet flimkien mal-kawża fl-ismijiet inversi, bir-rikors ġuramentat enumerat 6/2021 AL, liema kawża ukoll titratta l-kwistjoni tal-kura, kustodja, aċċess u manteniment tal-minuri E D;

Rat l-atti proċesswali kollha;

Rat il-verbali tas-seduti miżmuma mill-Assistant Ġudizzjarju Dr Maria Dolores Gauci,⁶ ix-xhieda li ddeponew quddiemha u d-dokumenti esebiti mill-istess xhieda;

Rat illi l-kawża tħalliet għas-sentenza għal-lum;⁷

Ikkunsidrat:

KONSIDERAZZJONIJIET:

1. L-Azzjoni Odjerna:

Fil-qasir jingħad illi l-fatti tal-kawża odjerna huma illi l-partijiet kienu f'relazzjoni flimkien iżda ma jirriżultax li dawn qatt kienu miżżewġin, minn liema relazzjoni twieldet il-minuri E D nhar it-8 ta' Diċembru 2016. Jirriżulta illi numru ta' raġunijiet varji tali relazzjoni sfaqqat fix-xejn. Fid-dawl ta' dan, il-minuri

⁴ Fol. 5.

⁵ Fol. 6.

⁶ Li giet maħtura għal tali fini fl-udjenza tas-6 ta' Mejju 2021, a fol. 16.

⁷ Fol. 23.

spiċċat għamlet żmien tgħix mal-attriċi u konsegwentament marret tgħix mal-konvenut. Jirriżulta illi *pendente lite* ma hemm l-ebda digriet dwar il-kura, kustodja, aċċess u manteniment tal-minuri. Tenut kont tal-allegat aġir tal-konvenut, l-attriċi intavolat din il-kawża sabiex is-sitwazzjoni rigward il-minuri bintu tiġi regolata formalment permezz ta' deċiżjoni ġudizzjarja.

Għaldaqstant u fid-dawl tal-premess, il-Qorti għandha quddiemha kawża fejn l-attriċi qiegħda titlob:

- i. Jiġi fdata b'mod esklussiv il-kura u kustodja tal-minuri;
- ii. Tordna li l-konvenut ikollu d-dritt għal aċċess mal-minuri taħt is-superviżjoni, u dan jekk jirriżulta li huwa fl-aħjar interess tal-minuri;
- iii. Tiffissa manteniment adegwat għal minuri, filwaqt li tordna lil konvenut sabiex iħallas ukoll nofs l-ispejjeż relatati mas-saħħa u edukazzjoni tal-minuri.

Min-naħa l-oħra, il-konvenut joġġezzjona għat-talbiet kollha tal-attriċi.

2. Il-Verżjoni tal-Partijiet u l-Provi Mressqa:

Verżjoni tal-Attriċi u l-Provi Mressqa Minnha:

Il-Qorti tinsab sprovvista mill-verżjoni tal-attriċi, u dan minkejja li ngħatat kull possibilita' sabiex tressaq il-provi tagħha. Fil-fatt inżammu s-segweni seduti quddiem l-Assistent Ġudizzjarju, u ċjoe' is-seduta tas-6 ta' Mejju 2022,⁸ tat-13 ta' Mejju 2022,⁹ u tal-20 ta' Lulju 2022,¹⁰ iżda l-attriċi la biss dehret u wisq anqas ressqet il-provi tagħha. Għaldaqstant, l-istadju tal-provi tal-attriċi ġew iddikjarati magħluqa.¹¹

Il-Verżjoni tal-Konvenut u l-Provi Mressqa Minnu:

⁸ Fol. 264.

⁹ Fol. 268.

¹⁰ Fol. 269.

¹¹ Fol. 270.

Il-konvenut xehed permezz ta' affidavit,¹² fejn jgħid illi ltaqa' mal-attriċi fl-2015 u damu flimkien f'relazzjoni għal sentejn shaħ sakemm l-attriċi nqabdet tqila bil-minuri. Ir-relazzjoni għal bidu kienet tajba, iżda lejn l-aħar tat-tqala, l-attur jgħid li l-attriċi bdiet tinbidel, tant li wara li twieldet il-minuri nhar it-8 ta' Diċembru 2016, l-attriċi nbidlet kompletament. Dan fis-sens illi l-attriċi ma kellha l-ebda interess fit-tifla, iżda kien moħħha biex tqatta' l-ġurnata tagħha riegħda jew tilgħab fuq il-computer. Jispjega li anke bil-lejl, kien dejjem hu li jqum jagħti *bottle* lit-tifla, u matul il-ġurnata waqt li l-konvenut kien ikun ix-xogħol kienet tkun omm l-konvenut li tgħin fit-trobbija tal-minuri għaliex l-attriċi ma kienetx ta' għajnuna.

Sussegwentament l-attriċi marret tgħix għand ommha, filwaqt li halliet lill-konvenut u t-tifla jgħixu għand omm il-konvenut. Għalhekk il-konvenut baqa' jaħdem u matul il-jum il-minuri kienet tkun taħt għajnejn ommu, sakemm x'hin jasal mix-xogħol kien imur għand l-attriċi bit-tifla sabiex iqattgħu ftit hin flimkien. Il-ġlied beda għaliex l-attriċi ma kienetx qiegħda terfa' r-responsabbilita' tagħha bħala omm. Lanqas ma kienet tagħti kas saħħitha, u ma kienetx tmur għall-appuntamenti tagħha ġewwa l-isptar. Dan il-perjodu dam għaddej għal sena sħiħa, u l-konvenut jgħid li kienu ta' spiss jargumentaw, jieqfu mir-relazzjoni u jerġgħu jirrangaw, iżda l-argumenti kienu dejjem l-istess "*cioe' li ma tagħtix kas it-tifla biżżejjed, li dejjem fuq il-computer jew toħroġ ma huwa jew tara x'ha tivvinta u t-tfal ma tagħtix kashom*", "*argument ieħor li kien ikollna huwa l-fatt li kienet tirċievi children's allowance ta' E u tat-tfal l-oħra u minflok tonfoq il-flus fuq it-tifla kienet tispicċa tonfoqhom fuq iċ-ċuċati*".¹³

Għal haħta tal-aħħar ta' April 2018, l-attriċi marret tgħix maz-zijiet tagħha Ħaż-Żebbuġ u fl-istess żmien hasru għal kollox, fejn kienu qatgħu l-kuntatt għal kollox għalkemm jgħid li xorta kien imur juriha lit-tifla halli forsi jkun hemm xi forma ta' relazzjoni bejnithom. Madanakollu, l-attriċi ma kienetx tqatta' iktar minn 5 minuti mal-minuri, filwaqt li drabi l-oħra kienet issabbat il-bieb f'wiċċhom għaliex ma kienx ikollha aptithom. Konsegwentament l-attriċi kienet ċomplet lill-konvenut sabiex jiltaqgħu f'Uffiċċju Distrettwali tas-Sigurta' Soċjali sabiex idawru l-indirizz residenzjali tal-minuri biex jirrifletti dak tal-konvenut, kif ukoll il-kura u kustodja sabiex b'hekk il-konvenut jibda jirċievi *Children Allowance* tal-minuri hu stess. Dan kien l-aħħar kuntatt li l-konvenut kellu mal-attriċi għal xhur shaħ. Nelfrattemp il-konvenut jgħid li beda relazzjoni ma' persuna oħra, u

¹² Fol. 244.

¹³ *Ibid.*

dan kien infurja lill-attriċi. Jingħad li t-tifla kienet ġieli tmur taraha, iżda kulma kienet ċemplet lil minuri kienu fl-birthday tal-minuri stess. Darb' ohra l-attriċi kienet ċemplet biex tieġu lil minuri għal birthday ta' oħtha, iżda l-konvenut kien irrifjuta peress li l-minuri kienet ma tiflaħx.

Minhabba nuqqas ta' kooperazzjoni, il-konvenut ma kellux għażla li jibda dawn il-proċeduri. Il-partijiet jevitaw il-kuntatt bejniethom, u dan għaliex ma jafux jikkomunikaw bejniethom. Jingħad li ma kienx possibbli li l-partijiet jaslu fi ftehim bonarju, anke minhabba l-fatt li ma kienx faċli żżomm kuntatt mal-attriċi u t-tifla għall-attriċi kienet teżisti biss fil-birthday. Il-konvenut isemmi episodju fejn darba meta wasal żmien għeluq snin il-minuri, l-attriċi bdiet tmur wara l-bieb tad-dar tal-konvenut tgħajjat, tħabbat, iċċempel u tgħajjar lil omm il-konvenut. Għalhekk kienu ukoll intervjenew il-Pulizija. Minhabba dawn l-episodji, il-konvenut jikkontendi li ma kienx komdu li jibgħat lil minuri mal-attriċi, speċjalment meta din kienet ilha tabbandunaha għal xhur twal. Għalhekk minhabba l-aġir tal-attriċi, il-konvenut qiegħed joġġezzjona għat-talbiet kif dedotti.

Il-konvenut jgħid ukoll li huwa jaħdem bħala *mechanic* u għandu introju ta' madwar €1000 nett fix-xahar, minn liema somma jrid iħallas €225 bħala pagament tal-*loan* tad-dar. Jgħid ukoll li mindu twieldet, huwa qatt ma rċieva manteniment minn għand l-attriċi. Bħala spejjeż tal-minuri huwa jgħid li għandu s-somma ta' €435, u dan appartu spejjeż edukattvi u ta' saħħa.

Sabiex jikkorrabora l-verżjoni tiegħu, il-konvenut ressaq is-segwentu provi:

- a. *Affidavit ta' F D, ossija omm l-attur, debitament maħluf nhar is-17 ta' Marzu 2022 u ppreżentat nhar il-25 ta' Marzu 2022,*¹⁴ fejn ikkonfermat il-verżjoni ta' binha;
- b. *Ix-xhieda ta' Louis Buhagiar in rappreżentanza ta' Jobsplus,*¹⁵ fejn ippreżenta kopja tal-*employment history* tal-konvenut,¹⁶ fejn jirriżulta illi jinsab ingaġġjat fuq bażi *full-time* bħala *helper* ma' McLaren Garage sa mill-1 ta' Novembru 2018. Rigward l-attriċi, ix-xhud iddikjara li ma hemm l-ebda rekord;

¹⁴ Fol. 262.

¹⁵ Fol. 19, 24.

¹⁶ Fol. 20.

- c. *Ix-xhieda ta' Saviour Theuma in rappreżentanza tad-Direttur tas-Sigurta' Soċjali*,¹⁷ fejn ippreżenta: (i) *statement* fuq il-konvenut,¹⁸ fejn jidher li bbenefika min *In Work Benefit* fl-2018, *Sickness Benefit* fl-2015 u l-2020, u *Children Allowance* sa mil-2018, u (ii) *statement* fuq l-attriċi,¹⁹ fejn jidher li ilha tipperċepixxi minn *Social Assistance* u *Childcare Allowance* sa mill-2012, kif ukoll ħadet *Children's Supplement* fl-2015 u *Maternity Benefit* fl-2014, 2016, 2017;
- d. *Ix-xhieda ta' Leon Gatt PC 867 in rappreżentanza tal-Kummssarju tal-Pulizija*,²⁰ li ppreżenta żewġ (2) rapporti magħmula mill-konvenut kontra l-attriċi: (i) rapport datat 8 ta' Dicembru 2020,²¹ fejn ġie rappurtat illi wara l-bieb tal-konvenut kien hemm l-attriċi u familjari tagħha sabiex jiġbru lit-tifla, u (ii) rapport datat 21 ta' Novembru 2020,²² fejn ġie rappurtat li l-konvenut irċieva xi messaġġi minn għand l-attriċi fejn infurmatu li kienet ser tmur quddiem ir-residenza tiegħu sabiex tiġbor lil minuri u dan minkejja li l-kura u kustodja tal-minuri tinsab f'idejh. Ippreżenta kopja tal-fedina penali tal-attriċi,²³ fejn jirriżulta li nstabet ħatja talli nhar is-16 ta' Novembru 2018 inġurjat jew heddet lil ċertu G H;
- e. *Ix-Xhieda ta' Lorraine Attard in rappreżentanza ta' HSBC Bank Malta plc*,²⁴ li kkonfermat li ma sabet l-ebda rendikont jew kontijiet bankarji f'isem il-partijiet;
- f. *Ix-xhieda ta' Johanna Bartolo in rappreżentanza ta' Bank of Valletta plc*,²⁵ fejn ddikjarat li kontijiet f'idem il-konvenuta ma jeżistux, filwaqt li ppreżentat l-*istatement* bankarju tal-kontijiet f'isem il-konvenut: (i) bin-numru 40013156707 bħala *savings account*,²⁶ (ii) bin-numru 40016310171

¹⁷ Fol. 19, 26.

¹⁸ Fol. 22.

¹⁹ Fol. 23.

²⁰ Fol. 32, 38, 53, 230.

²¹ Fol. 33.

²² Fol. 35.

²³ Fol. 54.

²⁴ Fol. 53, 229.

²⁵ Fol. 53, 232.

²⁶ Fol. 58.

bħala *savings account*,²⁷ (iii) bin-numru 40025215034 bħala *house loan account*;²⁸

- g. *Ix-xhieda ta' Gabriella Marmara in rappreżentanza ta' APS Bank*,²⁹ fejn ikkonfermat li fuq isem il-partijiet ma sabet l-ebda rendikont u kontijiet bankarji;
- h. *Ix-xhieda ta' Valentina Mintoff in rappreżentanza tas-Sezzjoni Child Protection fi ħdan l-Aġenzija Appoġġ*,³⁰ fejn iddikjarat li kienet tieġu ħsieb il-każ bejn il-partijiet sa mill-2019 u dan stante li kienet l-attriċi li ċemplet biex tirraporta, fejn dak iż-żmien kien hemm xi kwistjoni dwar l-aċċess għaliex il-konvenut ma riedx juri lit-tifla lil ommha. Madanakollu tikkonferma li ma kienx jidher li kien hemm xi abbuż fuq il-minuri E D, u għaldaqstant għal ħabta ta' Ġunju 2019 il-każ ġie magħluq min-naħa tal-Aġenzija Appoġġ. Meta saru xi *home visits* mill-ħaddiema sċjali ikkonċernati kien jidher li s-sitwazzjoni kienet stabbli, iżda meta kienu saru *home visits* għand in-nanna maternali l-post ma kienx adegwat għal minuri, bi problemi fl-istruttura u l-minuri tgħix f'kamra żgħira mal-omm. Konsegwentament l-attriċi marret tgħix għand is-sieheb tagħha, fejn l-ambjent kien ferm aħjar. Ix-xhud tispjega ukoll li l-attriċi għandha tifla oħra, li ma kienetx tgħix magħha iżda ma' xi nanniet;
- i. *Dokument iffirmit mill-attriċi nhar l-1 ta' Ġunju 2018*,³¹ fejn iddikjarat illi mill-1 ta' Ġunju 2018, il-minuri bdiet tgħix mal-missier, u għalhekk taċċetta li *Children Allowance* jibda jirċivihom hu f'ismu u kif ukoll li l-kura u kustodja tal-minuri ser tkun f'idejh;
- j. *Dokument iffirmit mil-konvenut nhar l-1 ta' Ġunju 2018*,³² fejn iddikjara li mill-1 ta' Ġunju 2018 il-minuri ser tgħix miegħu, ser ikollu l-kura u kustodja tagħha, filwaqt li jikkonferma li mhux ser jirċievi manteniment minngħand l-omm;

²⁷ Fol. 65.

²⁸ Fol. 225.

²⁹ Fol. 234.

³⁰ Fol. 236.

³¹ Fol. 249.

³² *Ibid.*

k. Dokumenti li juri l-ispejjeż relatati mas-saħħa tal-minuri;³³

1. Payslip tal-attur mill-McLaren Garage, għax-xahar ta' Ottubru 2021 fejn l-introjtu nett kien ta' €738.20,³⁴ għax-xahar ta' Novembru 2021 fejn l-introjtu nett kien ta' €738.20,³⁵ u għax-xahar ta' Dicembru 2021 fejn l-introjtu nett kien €873.30;³⁶

3. Prinċipji Legali Saljenti għal Każ Odjern:

Qabel mal-Qorti tgħaddi għall-konsiderazzjonijiet tagħha rigward il-mertu odjern, sejra sabiex l-ewwel telenka b'mod dettaljat dawk il-prinċipji legali li huma rilevanti għal każ odjern.

Rigward il-kura u kustodja, il-Qorti tirritjeni li f'tali aspetti il-ġurisprudenza tagħna dejjem għalmet illi għandha tikkunsidra l-aqwa interess tal-minuri. Fil-kawża **Jennifer Portelli pro.et noe. vs. John Portelli**³⁷ intqal: "*Jingħad illi l-kura tat-tfal komuni tal-mizzewġin, sew fil-liġi antika u sew fil-liġi viġenti, kif ukoll fil-ġurisprudenza estera u f'dik lokali hija regolata mill-prinċipju tal-aqwa utilita' u l-akbar vantaġġ għall-interess tal-istess tfal li ċ-ċirkustanzi tal-każ u l-koeffiċjenti tal-fatti partikulari tal-mument ikunu jissuggerixxu. Illi in konsegwenza, ir-regola sovrana fuq enunċjata għandha tipprevali dwar il-kustodja u l-edukazzjoni tat-tfal komuni tal-mizzewġin, sew meta l-konjuġi jisseparaw ruħhom gūddizzjarjament, sew meta jiġu biex jisseparaw konsenswalment*".

Fil-kawża fl-ismijiet **Susan Ellen Lawless vs. Il Reverendo George Lawless**,³⁸ il-Qorti kienet qalet illi "*la cura ed educazione dei figli, nel caso che la moglie non continua ad abitare col marito, deve essere commessa ed affidata a colui, fra i conjughi, che si riconoscerà' piu atto ed idoneo a curarli ed educarli, avuto riguardo alla loro eta', ed a tutte le circostanze del caso – sotto quie provvedimenti, che si reputino spediti pel vantaggio di tali figli*".

³³ Fol. 250 – 259.

³⁴ Fol. 261.

³⁵ Fol. 260a.

³⁶ Fol. 260.

³⁷ Deċiża mill-Prim'Awla tal-Qorti Ċivili fil-25 ta' Ġunju 2003, Ċitazz Numru: 2668/1996/2RCP.

³⁸ Deċiża mill-Prim'Awla tal-Qorti Ċivili fil-8 ta' Dicembru 1858.

Inġhad ukoll fil-kawża fl-ismijiet **John Cutajar vs. Amelia Cutajar et**³⁹ u **Maria Dolores sive Doris Scicluna vs. Anthony Scicluna**,⁴⁰ illi “*apparti l-ħsieb ta’ ordni morali u dak ta’ ordni legali, li għandhom setgħa fil-materja ta’ kura u kustodja tat-tfal in ġenerali, il-prinċipju dominant in ‘subjecta materia’, li jiddetermina normalment u ġeneralment il-kwistjonijiet bħal din insorta f’ dina l-kawża, huwa dak tal-aktar utilita’ u dak tal-aqwa vantaġġ u nteress tal-istess minuri fl-isfond taċ-ċirkostanzi personali u ‘de facto’ li jkunu jirrizultaw mill-provi tal-kaz li jrid jiġi rizzolut...’*”.

Tenut kont tal-prinċipji bażilari hekk kif enunċjati mill-ġurisprudenza appena ċitata, u ċjoe’ l-prinċipju tal-aktar utilita’ u dak tal-aqwa vantaġġ għal minuri, il-Qorti għandha l-fakolta’ li abbazi tal-Artikolu 56 tal-Kodiċi Ċivili, saħansitra tafda l-kura u kustodja tal-minuri lil ġenitur wieħed biss u dan sabiex l-interess suprem tal-minuri jkun dejjem issalvagwardjat. Il-Qorti tissottolineja illi l-interess tal-minuri huwa iprem mid-drittijiet tal-ġenituri. Fis-sentenza fl-ismijiet **Frances Farrugia vs Duncan Caruana**⁴¹ u **Marlon Grech vs Charlene Banks**⁴² ġie ritenut illi l-Qorti “*filwaqt li dejjem tagħti piz għad-drittijiet tal-ġenituri, l-interess suprem li zzomm quddiemha huwa dejjem dak tal-minuri, kif anke mghallma mill-ġurisprudenza kostanti tagħna*”.

Fir-rigward ta’ *setgħa tal-ġenitur*, il-Qorti tibda billi tiċċita Artikolu 90 tal-Kodiċi Ċivili, li jitkellem dwar is-setgħa tal-ġenituri fuq tifel immnissel u mwieled barra miz-zwieġ:

(1) *Il-ġenitur li jkun għaraf b’ibnu tifel immnissel u mwieled barra miż-żwieġ għandu dwaru d-drittijiet kollha tas-setgħa tal-ġenituri minbarra l-użufrutt legali.*

(2) *Jekk l-interessi tat-tifel hekk jeħtieġu, il-qorti tista’ tordna li wieħed jew waħda biss mill-ġenituri jeżerċita jew teżerċita d-drittijiet tas-setgħa tal-ġenitur.*

(3) *Il-qorti tista’ wkoll tillimita l-eżerċizzju ta’ dawn id-drittijiet u, f’każijiet serji, teskludi liż-żewġ ġenituri mill-eżerċizzju ta’ dawk is-setgħat.*

³⁹Deciża mill-Prim’Awla tal-Qorti Ċivili fit-28 ta’ Jannar 1956.

⁴⁰Deciża mill-Prim’Awla tal-Qorti Ċivili fis-27 ta’ Novembru, 2003 (Ċitazzjoni Numru. 1715/2001/IRCP).

⁴¹Deciża fil-31 ta’ Mejju 2017 (Rikors Ġuramentat 268/11AL).

⁴²Deciża fil-15 ta’ Ġunju 2017 (Rikors Ġuramentat 218/13AL).

(4) Il-Qorti tista' wkoll tillimita l-eżercizzju ta' dawn id-drittijiet meta wiehed jew iż-żewġ ġenituri huma akkużati b'reat wiehed jew aktar innizzel taht it-Titolu VII tat-Taqsima II tal-Ewwel Ktieb tal-Kodiċi Kriminali.

Dan l-artikolu tal-liġi huwa indikattiv li l-Qorti f'kazijiet fejn hemm involuti t-tfal għandha tara li l-ġid tagħhom jithares, li l-interess suprem tal-minuri dejjem jipprevali fuq l-interess tal-kontendenti fil-kawza. Magħdud ma' dan, jingħad illi l-Kodiċi Ċivili jitratta l-kwistjoni tas-setgħa tal-ġenituri b'mod speċifiku taht Titolu IV intitolat "Fuq is-Setgħa tal-Ġenituri." Il-provvedimenti legali saljenti huma Artikolu 131 u Artikolu 154(1):

131. (1) L-iben huwa sugġett għas-setgħa tal-ġenituri tiegħu għall-effetti kollha kif stabbiliti bil-liġi.

(2) Hlief f'dawk il-kazijiet stabbiliti bil-liġi, din is-setgħa tkun eżercitata bi ftehim bejn iż-żewġ ġenituri. Wara l-mewt ta' wiehed mill-ġenituri, din tkun eżercitata mill-ġenitur li jibqa' haj.

(3) F'każ ta' nuqqas ta' qbil bejn il-ġenituri dwar hwejjeġ ta' importanza partikolari, kull wiehed mill-ġenituri jista' jirrikorri għal dik il-qorti skont ma tista' tkun indikata minn jew taht xi liġi li tkun fis-sehħ minn żmien għal żmien fejn juri dawk id-direzzjonijiet li fil-fehma tiegħu jidhirlu xierqa fiċ-ċirkostanzi.

(4) Il-qorti, wara li tkun semgħet lill-ġenituri u lit-tifel jekk dan ikun lahaq l-età ta' erbatax-il sena, għandha tagħmel dawk is-suggerimenti li jidhrilha l-aħjar fl-interess tat-tifel u l-għaqda tal-familja. Jekk ikompli n-nuqqas ta' qbil bejn il-ġenituri, il-qorti għandha tawtorizza lill-ġenitur li fil-fehma tagħha jkun l-iktar xieraq li jhares l-interess tat-tifel fil-każ partikolari, li jiddeciedi l-kwistjoni, bla ħsara għad-dispożizzjonijiet tal-artikolu 149.

(5) Fil-każ ta' periklu imminenti jew preġudizzju serju għat-tifel kull wiehed mill-ġenituri jista' jieħu dawk il-miżuri li huma urgenti u li ma jistgħux jistennew.

(6) Dwar terzi persuni in bona fide, kull waħda mill-partijiet fiż-żwieġ għandha titqies li għemilha kien bil-kunsens tal-parti l-oħra meta teżercita għemil dwar awtorità tal-ġenituri dwar il-persuna tat-tifel.

154. (1) Bla ħsara ta' kull piena oħra li għaliha jista' jkun sugġett skont il-liġi, il-ġenitur jista' jiġi mneħhi mill-qorti hawn fuq imsemmija, mill-jeddijiet

kollha ta' setgħa tal-ġenituri, jew minn biċċa minnhom, f'kull wieħed mill-kazijiet li ġejjin:

(a) jekk il-ġenitur, billi jagħti kastig barra mill-qies jaħqar lit-tifel, jew jittraskura l-edukazzjoni tiegħu;

(b) jekk l-imġieba tal-ġenitur tista' tagħmel ħsara lit-trobbija tat-tifel;

(ċ) jekk il-ġenitur huwa interdett, jew inabilitat li jagħmel xi atti, kif jingħad fl-artikoli 520 sal-527 inklużivament tal-Kodiċi ta' Organizzazzjoni u Proċedura Ċivili u fl-artikoli 189 u 190;

(d) jekk il-ġenitur jamministra ħażin hwejjeġ it-tifel;

(e) jekk il-ġenitur jonqos li jaqdi xi wieħed mill-obbligi msemmija fl-artikolu 3B favur it-tifel.

Jiġi rilevat li l-Artikolu 3B li jagħmel referenza għalih l-Artikolu 154 hawn fuq ċitat jgħid hekk: “(1) *Iż-żwieġ jimponi fuq il-miżżewġin l-obbligu li jiehdu ħsieb, imantnu, jgħallmu u jedukaw lill-ulied li jiġu miż-żwieġ skont il-ħila, xeħtiet naturali u aspirazzjonijiet tal-ulied*”. Il-Qorti tfakkar illi dawn l-obbligi m'għandhomx jipu applikati biss fir-rigward ta' ulied ta' ġenituri mizzewġin, izda ukoll versu dawk l-ulied li huma frott ta' ġenituri mhux magħqudin fiz-żwieġ. Fil-fatt il-liġi stess f'Artikolu 7 tal-Kodiċi Ċivili tistipula illi “*Il-ġenituri għandhom l-obbligu li jiehdu ħsieb, imantnu, jgħallmu u jedukaw lil uliedhom bil-mod stabbilit fl-artikolu 3B*”, u ċjoe' kull ġenitur, irrelevanti jekk hux mizzewġin *o meno*.

Fir-rigward ta' manteniment, il-prinċipju legali tal-manteniment tal-ulied huwa msejjes fuq l-Artikolu 7(1) tal-Kodiċi Ċivili li jagħmel referenza għall-Artikolu 3B, hawn fuq ċitati. Għalhekk abbażi tal-premess, jirriżulta mid-dispożizzjonijiet tal-liġi, li l-ġenituri kollha, ċjoe' miżżewġin, separati jew *single-parents*, għandhom l-istess obbligi versu uliedhom, u għalhekk it-tnejn li huma għandhom jikkontribwixxu għat-trobbija tal-istess. Il-Qorti tfakkar illi l-manteniment ma huwiex marbut ma' xi impjeg jew introjtu partikolari izda huwa obbligu assolut. Għaldaqstant, kull ġenitur għandu jipprovdli sabiex jassigura li uliedu għandhom manteniment adegwat li ai termini tal-Artikolu 19 subinċiz 1 u 2 tal-Kodiċi Ċivili

għandu jkopri l-ikel, ilbies, saħħa, abitazzjoni u spejjeż reltati mal-istess saħħa u edukazzjoni. Il-Qorti tenfasizza illi l-obbligu taż-żewġ ġenituri lejn l-ulied jibqa' l-istess fi kwalsiasi sitwazzjoni tal-ħajja, liema obbligu jkun dettat skont il-mezzi tiegħu, ikkalkulati skond id-dispożizzjonijiet tal-Artikolu 20 tal-istess Kodiċi Ċivili, u l-bżonnijiet tal-istess minuri. Ikkonfermat li l-ġenituri jridu jieħdu ħsieb, imantnu, jgħallmu u jedukaw lil uliedhom, il-Qorti għandha l-obbligu li tqis li kull ġenitur jikkontribwixxi skont il-mezzi rispettivi tiegħu u l-bżonnijiet tal-istess minuri.

Meta l-Qorti tiġi sabiex tistabbilixxi manteniment, ma hemmx xi formula stabbilita fil-liġi li biha l-Qorti tagħmel il-kalkoli biex imbagħad joħroġ ir-riżultat. Madanakollu Artikolu 20 tal-Kodiċi Ċivili jservi mezz ta' gwida sabiex jassisti lil Qorti tasal għal konkluzjonijiet tagħha f'dan ir-rigward. Dan l-artikolu jaqra hekk:

“(1) Il-manteniment għandu jingħata skont il-bżonn ta' min jitolbu u l-mezzi ta' min għandu jagħtih.

(2) Fl-istħarriġa sabiex jinsab jekk min jitlob il-manteniment jistax jaqalgħu xort'oħra, għandu jittiehed qies ukoll tal-ħila tiegħu fl-eżerċizzju ta' xi professjoni, arti jew sengħa.

(3) Meta jinqiesu l-mezzi ta' min hu obligat għall-manteniment, għandu jingħadd biss il-qliġh tiegħu mix-xogħol tal-professjoni, arti jew sengħa, is-salarju jew il-pensjoni tiegħu mogħtija mill-Gvern jew minn haddieħor, u tal-utili tal-beni, sew mobbli kemm immobbli u kull dħul li jinħoloq taħt trust.

(4) Ma jitqiesx li għandu mezzi biżżejjed biex jagħti l-manteniment min ma jistax jagħtih ħlief billi jilqa' f'daru l-persuna li titlob dak il-manteniment, jekk din il-persuna ma tkunx axxendent jew dixxendent.

(5) Meta jinqiesu l-mezzi ta' min jitlob il-manteniment, għandu jittiehed qies ukoll ta' kemm jiswew il-beni tiegħu mobbli jew immobbli kif ukoll ta' kull interess benefiċjarju taħt trust”.

Ikkonfermat li l-ġenituri jridu jieħdu ħsieb, imantnu, jgħallmu u jedukaw lil uliedhom, il-Qorti għandha l-obbligu li tqis li kull ġenitur jikkontribwixxi skont il-mezzi u l-hila tiegħu, u kif ukoll skont il-bżonnijiet tal-istess minuri.

Magħdud ma' dan u fir-rigward tal-obbligu ta' ġenitur li jmantni lill-ibnu sa mit-twelid, il-Qorti tagħmel referenza għas-sentenza **Filippu Grech vs. Antonia Magri**,⁴³ li għallmet illi:

“Lanqas jista’ jigi obbjettat illi meta l-attrici forniet dawk l-alimenti l-appellant ma kienx għadu dikjarat, almenu in parti minnhom, missier naturali tal-minorenni, għaliex ladarba s-sentenza ta’ dina l-Qorti ddikjaratu missier naturali, dak l-istat, li għandu jiswa “quod omnes”, jirretroagixxi għall-gurnata tat-twelid; għaliex, kif jghid Laurent, Diritto Civile, VOL IV, nru. 20 et seq (għalkemm dan l-awtur jittratta fuq ir-rikonoxximent volontarju), illi ladarba dak l-istat gie accertat, għandu naturalment jigi accertat mill-gurnata tat-twelid, għax huwa assurd, diversament, illi l-appellant ikun missier bl-obbligi inerenti mill-gurnata tas-sentenza biss u mhux qabel.”

Fid-dawl tal-premess, il-Qorti fis-sentenza fl-ismijiet **Romina Xerri pro et noe vs. Elvin Magri**,⁴⁴ spjegat illi “issa li l-konvenut accetta li hu l-missier, apparti l-beneficċju li dan ir-rikonoxximent igib miegħu, irid jerfa wkoll parti mill-piz u jibda billi jagħti lill-omm parti mill-flus li hi nefqet fuq l-istess tifel”. B’hekk appena missier jaċċetta volontarjament li jirrikonoxxi wild jew inkella permezz ta’ sentenza jiġi ddikjarat bħala l-missier naturali ta’ tarbija, huwa għandu l-obbligu li jirrifondi lill-omm it-tarbija sehemu mill-ispejjeż inkorsi minnha waħedha sa mit-twelid tat-tarbija.

4. Applikazzjoni tal-Prinċipji Legali għal Każ Odjern:

Stabbilit il-premess, il-Qorti tishaq illi meta titpoġġa f’ sitwazzjoni fejn għandha tikkunsidra talba għall-kura u kustodja esklussiva, jitnissel l-obbligu fil-Qorti illi tiddetermina l-ewwel u qabel kollox x’ inhu fl-ahjar interess tal-minuri. Għaldaqstant f’ dan l-istadju għal Qorti huwa irrelevanti dak li jixtiequ l-ġenituri, iżda dak li għandu jiġi determinat b’mod assolut huwa x’ inhu bżonnjuż u ta’ beneficċju għal minuri in kwistjoni. Dan jiġi delinejat b’mod partikolari fis-

⁴³ Deċiża mill-Qorti tal-Appell, nhar 1-20 ta’ Diċembru 1946.

⁴⁴ Deċiża mill-Qorti tal-Appell, nhar is-27 ta’ Frar 2009.

sentenza fl-ismijiet **Sylvia Melfi vs Philip Vassallo**, deciza mill-Qorti tal-Appell nhar il-25 ta' Novembru 1998:

“In this case the court must to do what is in the sole interest of the minor child. In its decision whether the care and custody of the child should be given to one parent or the other the Court must solely be guided by what is most beneficial to the child. The Court should at all times seek the best interests of the child irrespective of the allegation, true or false, made against each other by the parties. Such allegations often serve to distance oneself from the truth and serve to render almost impossible the search of the Court for the truth. This is why it is the duty of the court to always look for the interests of the child. Exaggerated controversies between the parties often make one wonder how much the parents have at heart the interest of their children. Sometimes parents are only interested at getting at each other and all they want is to pay back the other party through their minor child”.

Il-Qorti tirrikonoxxi l-fatt li wħud mid-drabi, talba ta' din in-natura issirilha sabiex ġenitur partikolari jiġi eskluż mit-trobbija tal-ulied u konsegwentament il-minuri sfortunatament jisfaw jitrabbew bħala ltiema minkejja li għandhom iż-żewġ ġenituri għadhom ħajjin. Tali aġir ma huwa xejn ħlief frott tal-pika żejda ta' bejn il-ġenituri nfushom. Fil-każ odjern, din hija talba magħmula mill-attriċi sabiex din il-Qorti takkordalha l-kura u kustodja esklussiva tal-minuri E D, bint il-partijiet, u kif ukoll tiffissa l-manteniment li għandu jkun pagabbli mill-konvenut għall-bżonnijiet tal-istess minuri, li għandu jinkludi ukoll sehemu għall-ispejjeż relatati mas-saħħa u edukazzjoni.

Mix-xhieda tal-konvenut jirriżulta illi l-partijiet kellhom relazzjoni, u min din ir-relazzjoni twieldet il-minuri. Għalkemm l-attriċi qieghda titlob li tiġi fdata bil-kura u kustodja esklussiva tal-minuri, mill-atti jidher li l-konvenut qieghed joġġezzjona għal dan. Il-Qorti ħadet konjizzjoni ta' dak li qal il-konvenut fl-affidavit tiegħu, liema verżjoni bl-ebda mod ma giet kontradetta mill-attriċi. Barra minn hekk jidher ċar illi l-konvenut dejjem għamel l-almu tiegħu sabiex jieħu ħsieb lil minuri, u għalhekk ma hemm l-ebda dubju dwar il-veraċità tal-verżjoni tal-konvenut. L-attriċi kellha kull fakolta' li tinnega u tipprova l-kuntrarju ta' dak li saħaq l-attur, kif ukoll ikkonfermat minn ommu. Madanakollu, l-attriċi għażlet li dan ma tagħmlux. Barra minn hekk, il-Qorti tara ukoll li l-verżjoni tal-konvenut għandha mis-sewwa, speċjalment fir-rigward tal-

attegġjament tal-attriċi illi din hija diffiċli mmens sabiex tagħmel kuntatt magħha u żżomm tali kuntatt, hekk anke l-avukat tal-attriċi stess iddikjarat li ma setgħatx tkompli tassisti legalment lill-attriċi stante li din ma għamet l-ebda kuntatt magħha għal diversi xhur u dan irrispettivament mit-tentattivi li għamlet l-avukat nnifisha. Dan l-aġir jekk xejn, ikompli juri lil Qorti li l-attriċi ma għandhiex għal qalbha l-interessi ta' bintha.

Tenut kont tal-premess, kif ukoll tal-provi li għandha quddiemha, din il-Qorti hija moralment konvinta li ikun fl-interessi supremi tal-minuri li l-kura u kustodja tagħha tkun fdata esklussivament f'idejn il-konvenut, dan anke billi l-minuri għandha tibqa' ttrissjedi mal-konvenut ġewwa Malta, f'dak il-fond li l-konvenut stess jistabbilixxi bhala r-residenza tiegħu. Il-Qorti tkompli tikkonferma l-konsiderazzjoni tagħha in vista tal-fatt li bejn il-partijiet ma hemm l-ebda komunikazzjoni bażika. F'dan ir-rigward, il-Qorti tagħmel referenza għas-sentenza fl-ismijiet **Miriam Cauchi pro et noe vs. Francis Cauchi**,⁴⁵ fejn il-Qorti tal-Appell irriteriet illi hija "*tiskarta t-talba għall-kustodja kongunta ghax, bhala sistema, mhux prattikabbli meta l-genituri ma jitekllmux bejniethom*". Dan l-insenjament kompli ġie elaborat fis-sentenza **Scott Schembri vs Dorianne Polidano**,⁴⁶ fejn il-Qorti saħqet illi "*filwaqt li tiddikjara li taqbel ma' tali pronunzjament izzid illi l-istess principju japplika fejn iz-zewg genituri m'humie x kapaci jitekllmu b'mod civili ma' xulxin li l-kura u kustodja ma għandhiex tkun kongunta ghaliex immankabilment tkun sors ta' litigji ulterjuri b'detriment serju għall-benessere tal-minuri*". Dan kollu ġie rikonfermat fis-sentenza fl-ismijiet **Claire Booker vs Roger Mahlangu**.⁴⁷

Fir-rigward ta' aċċess, il-Qorti tissottolineja illi "*Din il-Qorti tibda biex tagħmilha cara li, fejn jidhlu minuri, m'hemmx dritt għall-access, izda obbligu tal-genituri li t-tnejn jikkontribwixxu għall-izvilupp tal-minuri, li, għal dan il-ghan, jehtigilha ikollha kuntatt ma' ommha u anke ma' missierha. Kwindi lil min jigi fdat bil-kura tal-minuri u kif jigi provdut l-access, jiddependi mill-htigijiet tat-tifla u mhux mill-interess tal-genituri. Huma l-genituri li jridu jakkomodaw lit-tfal, u mhux vice versa. L-importanti hu l-istabbilita` emozzjonali tat-tifla, u li*

⁴⁵ Deċiża nhar it-3 ta' Ottubru 2008 (App. Nru. 2463/1999/1).

⁴⁶ Deċiża mill-Qorti tal-Familja nhar it-30 ta' April 2015 (Rikors Numru 277/2012 RGM), mhux appellata.

⁴⁷ Deċiża mill-Qorti tal-Familja nhar is-7 ta' Diċembru 2017 (Rikors Numru 183/2016 RGM), mhux appellata).

*din ikollha kuntatt malgenituri tagħha bl-anqas disturb possibbli” (sottolinejar tal-Qorti).*⁴⁸

Il-minuri għandhom id-dritt li jgawdu kemm lil ommhom u kif ukoll lil missierhom, u m’għandhomx jiġu mcaħda minnhom jekk mhux abbażi struzzjoni professjonali. Fil-fatt fis-sentenza fl-ismijiet **Romina Spagnol vs C Spagnol**,⁴⁹ ingħad illi: *“Il-Qorti tfakkar illi d-dritt għall-aċċess huwa wieħed mid-drittijiet fundamentali tal-ġenituri, liema dritt jemanixxi mis-setgħa ta’ ġenitur. Għaldaqstant id-dritt għall-aċċess għandu jitgawda mill-ġenitur u dan anke jekk il-kura u kustodja tiġi assenjata lil wieħed mill-ġenituri. L-unika eċċezzjoni fejn il-Qorti tkun kostretta li tordna n-nuqqas ta’ aċċess huwa f’kaz li jkun hemm rakkomandazzjoni minn espert fil-qasam, jew minħabba fattispeċċi partikolari tal-kaz li jkollha quddiemha l-Qorti fejn ikun jidher b’mod lampanti li ma jkunx fl-interess suprem tal-minuri li jinzamm tali aċċess. Il-Qorti tirribadixxi illi ma għandha l-ebda interess li tisfratta l-possibilita’ li ġenitur jibni relazzjoni ma’ uliedu, salv jekk ikun hemm raġunijiet validi u legittimi, u dan f’għieħ l-interess suprem tal-minuri”.*

Fil-każ odjern jirriżulta li *pendente lite* għall-kawża odjerna, il-kwistjoni tal-aċċess qatt ma giet regolata. Il-Qorti tara illi l-minuri għandha sitt (6) snin, u mill-atti jidher li l-aċċess qatt ma kien wieħed konsistenti. Tenut kont tal-eta’ tal-minuri, kif ukoll tal-fatt li l-attriċi ilha ma tara lil minuri għal żmien twil, il-Qorti tara illi fiċ-ċirkostanzi odjerna ikun xieraq illi l-każ jiġi riferut lill-Aġenzija Appoġġ, fejn il-professjonisti kkonċernati għandhom:

1. Fl-ewwel lok jitkellmu mal-minuri waħedha, u jaraw hi x’taħseb dwar ommha, il-possibilita’ li tibni rapport magħha u l-aspettattivi tagħha;
2. Wara li jitkellmu mal-minuri u jkunu tal-fehma li jkun ta’ benefiċċju għall-minuri li jsir aċċess, joħolqu skeda għall-aċċess bejn l-attriċi u l-minuri, b’dana illi tali aċċess għal bidu għandu jsir taħt is-supervizjoni ta’ *social worker*, skont il-frekwenza li jidrilhom xierqa fiċ-ċirkostanzi, fejn għall-ewwel żewġ aċċessi l-konvenut jkun jista’ jkun preżenti anke’ sabiex il-minuri tħossha iktar kunfidenti, iżda sussegwentament tali aċċess ma

⁴⁸ Vide s-sentenza fl-ismijiet **Miriam Cauchi pro et noe vs. Frances Cauchi**, deciża mill-Qorti tal-Appell nhar it-3 ta’ Ottubru 2008 (Appell Numru 2463/1999/1).

⁴⁹ Deciża mill-Qorti tal-Familja, kif preseduta, nhar is-27 ta’ Ottubru 2021 (Rikors Numru 202/2014AL), mhux appellata.

għandux isir fil-preżenza tal-missier, sabiex b'hekk il-minuri ma tkunx influwenzata minn missierha waqt l-aċċess, u fl-istess waqt permezz tas-superviżjoni tas-*social worker* l-attriċi tkun kostretta li matul l-aċċess tqatta' hin ta' kwalita' mal-minuri bl-intiża li tinbena relazzjoni bejniethom.

Stabbilit il-premess u in vista li l-kura u l-kustodja tal-minuri ser ikunu vestiti esklussivament f'idejn il-konvenut u per konsegwenza tgħix miegħu, l-attriċi għandha tivversa manteniment bhala kontribuzzjoni finanzjarja għat-trobbija tal-minuri. Meta si tratta manteniment, il-Qorti fl-aħħar u l-iktar sentenzi riċenti tagħha, u ċjoe' dawk fl-ismijiet **Otilie Micallef pro et noe vs Jason Joseph Mifsud**,⁵⁰ u **Romina Veneziani noe vs Dr Marc Sant**,⁵¹ għalmet illi:

*“Madanakollu l-grad ta' prova neċessarja f'kawża fejn si tratta talba għal manteniment minn għand dak il-ġenitur li ma jkunx preżenti sa mit-twelid tal-minuri, huwa tali fejn ikun biżżejjed għal dik il-parti li tagħmel it-talba għal hlas ta' manteniment illi tippreżenta prospett li jindika approssimattiv tal-infiq ta' flus fuq il-minuri li għandu jkun ikkorraborat b'numru sostanzjali ta' rċevuti, liema rċevuti għandhom jagħtu indikazzjoni tal-ħajja li dik il-parti tkun qiegħda tagħti lil uliedha, iżda l-Qorti ma tarax il-bżonn illi tali parti fil-kawża għandha tippreżenta kull irċevuta li tingħata kuljum, anke saħansitra għal kartuna ħalib! F'dan ir-rigward, il-Qorti tagħmel referenza għas-sentenza fl-ismijiet **Michelina Bezzina vs Julian Bezzina**,⁵² fejn gie ribadit illi: “jingħad ukoll li likwidazzjoni fuq bazi ekwitattiva għandha ssir meta jkun diffiċli li wiehed jistabilixxi precizament dak li huwa dovut lill-attur, u dan sabiex tista' ssir gustizzja f'kazijiet fejn ma jkunx possibbli li titressaq prova konkreta li tistabilixxi bi precizjoni t-telf subit⁵³”.*”

Fil-każ odjern, jirriżulta li l-konvenut fl-affidavit tiegħu jiddikjara kemm huma l-ispejjeż minuri,⁵⁴ fejn fix-xahar jonfoq is-somma ta' €435. Tajjeb li jingħad illi tali prospett ma gie ikkorraborat b'xi rċevuta. Barra minn hekk, mill-atti jidher illi l-konvenut jinsab ingaġġjat fuq bażi *full-time* bhala mechanic, filwaqt li ma hemm l-ebda indikazzjoni ta' dak li tagħmel l-attriċi għajr li tipperċepixxi minn

⁵⁰ Deciża mill-Qorti tal-Familja, nhar it-18 ta' Jannar 2022, (Rikors Numru 107/2015 AL), mhux appellata.

⁵¹ Deciża mill-Qorti tal-Familja, nhar is-27 ta' Jannar 2022, (Rikors Numru 152/2016 AL), mhux appellata.

⁵² Deciża mill-Qorti tal-Familja nhar it-28 ta' Ġunju 2018, mhux appellata (Rik. Ġur. Nru. 131/2013RGM).

⁵³ **Priscilla Cassar vs Robert Farrugia**, deciża mill-Prim'Awla tal-Qorti Civili, nhar il-15 ta' Lulju 2014.

⁵⁴ Fol. 614.

benefiċċji soċjali. Magħdud ma' dan, ma jidhirx li l-kwistjoni tal-manteniment qatt ġiet regolata *pendente lite*.

Tenut taċ-ċirkostanzi u l-provi mresqa, il-Qorti tinsab tal-fehma illi l-attriċi għandha tħallas lill-konvenut is-somma ta' mitejn Ewro (€200) f' manteniment kull xahar, u kif ukoll hamsa u sebgħin Ewro (€75) bhala sehemha għall-ispejjeż relatati mas-saħħa, edukazzjoni u attivitajiet extra-kurrikulari kull xahar, u b'hekk l-attriċi għandha tħallas lill-konvenut total ta' €275 kull xahar, liema manteniment għandu jogħla kull sena skont l-indiċi tal-għoli tal-ħajja u jinqata' minn kwalunkwe introjtu, dħul u/jew benefiċċju li tista' tipperċepixxi l-attriċi. Bl-applikazzjoni tal-Artikolu 3B tal-Kodiċi Ċivili, l-attriċi hija obbligata li tħallas manteniment għal bintha E D, sakemm il-minuri tagħlaq l-eta' ta' tmintax (18)-il sena. Madanakollu fl-eventwalita` li l-minuri, tagħżel li tibqa' tistudja fuq bażi *full-time* wara li tilhaq l-eta' maggorenni, il-manteniment għandu jibqa' jithallas sakemm il-minuri tagħlaq l-eta' ta' tlieta u għoxrin (23) sena jew sakemm ittemm l-istudji tagħha, skont liema eventwalita` tavvera ruħha l-ewwel. Kwalunkwe benefiċċju soċjali in konnessjoni mal-minuri, inkluż ic-*Children's Allowance*, għandhom ikunu perċepibbli mill-konvenut. F'każ li l-minuri, tagħżel li tmur tgħix għal rasha wara li tagħlaq it-tmintax-il (18) sena, il-manteniment għandu jithallas direttament lilha. Magħdud ma' dan, il-Qorti tara illi tali ċifra ta' €275 għal minuri E D għandha tapplika b'effett mill-1 ta' Ġunju 2018, u dan skont il-prinċipju kif addottat fis-sentenza fl-ismijiet **Audrey Buhagiar pro et noe vs Daniel Schembri**.⁵⁵ Għaldaqstant l-attriċi għandha tħallas lil konvenut is-somma ta' €15,125 rappreżentanti arretrati ta' manteniment, inkluż sehemha mill-ispejjeż relatati mas-saħħa u edukazzjoni tal-minuri, minn Ġunju 2018 sa Diċembru 2022.⁵⁶

Finalment, il-Qorti tirribadixxi illi Artikolu 149 tal-Kodiċi Ċivili, jagħti lill-Qorti diskrezzjoni wiesgħa sabiex tiddeċedi dak li fiċ-ċirkostanzi jidrilha xieraq fl-interess suprem tal-minuri. Il-ġurisprudenza nostrana hija ċara f'dan ir-rigward, u ċjoe' fejn *si tratta* l-interess suprem tal-minuri l-Qorti ma għandhiex tkun

⁵⁵ Deċiżja mill-Qorti Ċivili (Sezzjoni Familja) nhar it-28 ta' Mejju 2015 (Rik. Nru. 24/2012 RGM), u l-prinċipju in kwistjoni ġie kkonfermat mill-Qorti tal-Appell nhar il-25 ta' Novembru 2016 (App. Nru. 24/2012/2): liema kawża ġiet intavolata nhar it-30 ta' Jannar 2012 u matul il-medjazzjoni, senjatament nhar l-14 ta' Novembru 2011, ngħata digriet *pendente lite* għall-manteniment ta' €120 kull erba' (4) ġimghat. Fid-deċiżjoni tagħha, il-Qorti pprosegwiet billi ordnat lill-konvenut iħallas lill-attriċi s-somma ta' €200 kull erba' (4) ġimghat b'effett mit-30 ta' Jannar 2012 (ċjoe' meta nbdiet il-kawża) sal-31 ta' Diċembru 2014, filwaqt li b'effett mill-1 ta' Jannar 2015 'il quddiem (qabel ma nqatat il-kawża) il-konvenut ġie kkundannat iħallas is-somma ta' €300 kull erba' ġimghat, b'dan illi l-manteniment jiżdied kull sena skont l-indiċi tal-għoli tal-ħajja.

⁵⁶ €275 x 55-il xahar.

imxekkla bir-regoli stretti u rigorużi proċedurali, tant illi l-Qorti tal-Familja għandha s-setgħa li tiegħu kull provvediment fl-aħjar interess tal-minuri anke jekk hadd mill-partijiet ma jkun għamel talba fir-rigward.

Fid-dawl tas-suespost, il-Qorti hija tal-fehma illi jkun opportun illi tagħti l-provvediment segwenti u dana fl-aħjar interessi tal-minuri, ċjoe' li fid-dawl tal-provi miġjuba fil-mori tal-kawża, il-Qorti hija tal-fehma li hemm lok li jiġi applikat l-Artikolu 154 tal-Kapitolu 16 tal-Liġijiet ta' Malta kontra l-attriċi stante li dak kontemplat fis-subinċiż (a) u (e) tal-istess Artikolu ġew pruvati sal-grad rikjest mil-liġi. Il-Qorti tirrileva li jkun ingust u ċertament mhux fl-interessi tal-minuri li l-attriċi jibqa' jkollha xi forma ta' awtoF' fuq l-istess minuri, liema awtoF' *se mai* tista' tintuża fil-futur sabiex tiegħu xi forma ta' vantaġġ fuq l-konvenut u fuq il-minuri, meta matul dawn l-aħħar snin kien biss l-istess konvenut li ha' hsieb lill-minuri, mantnieha u edukaha fl-assenza tal-attriċi. Fid-dawl tal-provi kollha miġbura, il-Qorti hija tal-fehma li s-setgħa tal-ġenitur għandha wkoll tkun vestita esklussivament fih biss, b'dana illi l-attriċi tiġi żvestita mill-awtoF' ta' ġenitur ai termini tal-Artikolu 154 tal-Kapitolu 16 tal-Liġijiet ta' Malta. Dan konsegwentament ifisser illi l-konvenut qiegħed jingħata l-awtoF' neċessarja sabiex jieħu dawk id-deċiżjonijiet kollha fir-rigward tal-minuri, u ċjoe' dawk ordinarji ta' kuljum u kif ukoll dawk straordinarji li jinkludu iżda mhux limitati għall-kwistjonijiet ta' saħħa, edukazzjoni, reliġjon, attivitajiet extra-kurrikulari u safar, hekk kif jidhirlu xieraq u opportun fiċ-ċirkostanzi. Dan ifisser illi l-konvenut permezz ta' tali sentenza għandu l-jedd illi mingħajr ebda awtorita', kunsens jew firma tal-konvenuta, huwa għandu jieħu dawk id-deċiżjonijiet versu l-minuri u jsiefer magħha ukoll. L-istess għandu japplika fir-rigward tal-passaport tal-minuri, fejn il-konvenut qiegħed jiġi ukoll awtorizzat illi japplika jew iġedded il-passaport tal-minuri mingħajr ebda awtorizzazzjoni, kunsens jew firma tal-attriċi, b'dana illi l-istess passaport għandu jinzamm dejjem u biss fil-pussess tal-konvenut.

DEĊIDE:

Għaldaqstant u għar-raġunijiet kollha fuq imsemmija, il-Qorti taqta' u tiddeċiedi din il-kawża billi tiċhad it-talbiet kollha attriċi.

Rik. Ġur. Nru. 15/2021 AL
A B -vs- C D

B1-ispejjeż kollha kontra l-attriċi.